

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ dvipañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēsikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ dvīpañcāśaḥ sargaḥ ॥

rāvaṇēna sītāyā apaharaṇam

sā tu tārādhipamukhī  
rāvaṇēna nirīkṣya tam |  
gṛdhrarājam vinihataṃ  
vilalāpa suduḥkhitā ॥ 3.52.1 ॥

nimittaṃ lakṣaṇaṃ svapnaṃ  
śakunisvaradarśanam |  
avaśyaṃ sukhaduḥkhēṣu  
narāṇāṃ paridrṣyatē ॥ 3.52.2 ॥

na nūnaṃ rāma jānāsi  
mahadvyaśanamātmanaḥ |  
dhāvanti nūnaṃ kākutstha  
madarthaṃ mṛgapakṣiṇaḥ ॥ 3.52.3 ॥

ayaṃ hi kṛpayā rāma  
māṃ trātumiha saṅgataḥ |  
śētē vinihatō bhūmau  
mamābhāgyād vihaṅgamaḥ ॥ 3.52.4 ॥

trāhi māmadya kākutstha  
 lakṣmaṇēti varāṅganā |  
 susantrastā samākrandā -  
 cchṛṇvatāṃ tu yathāntikē || 3.52.5 ||

tāṃ kliṣṭamālyābharaṇāṃ  
 vilapantīmanāthavat |  
 abhyadhāvata vaidēhīṃ  
 rāvaṇō rākṣasādhipaḥ || 3.52.6 ||

tāṃ latāmiva vēṣṭantī -  
 māliṅgantīṃ mahādrumān |  
 muñca muñcēti bahuśaḥ  
 prāpa tāṃ rākṣasādhipaḥ || 3.52.7 ||

krōśantīṃ rāma rāmēti  
 rāmēṇa rahitāṃ vanē |  
 jīvitāntāya kēśēṣu  
 jagrāhāntakasannibhaḥ || 3.52.8 ||

pradharṣitāyāṃ vaidēhyāṃ  
 babhūva sacarācaram |  
 jagat sarvamamaryādaṃ  
 tamasāndhēna saṃvṛtam || 3.52.9 ||

na vāti mārutastatra  
 niṣprabhō'bhūd divākaraḥ |  
 dṛṣṭvā sītāṃ parāmrṣṭāṃ  
 dēvō divyēna cakṣuṣā || 3.52.10 ||

kṛtaṃ kāryamiti śrīmān  
 vyājahāra pitāmahaḥ |  
 prahr̥ṣṭā vyathitāścāsan  
 sarvē tē paramar̥ṣayaḥ || 3.52.11 ||

dr̥ṣṭvā sītāṃ parāmr̥ṣtām  
 daṇḍakāraṇyavāsinaḥ |  
 rāvaṇasya vināśaṃ ca  
 prāptaṃ buddhvā yadr̥cchayā || 3.52.12 ||

sa tu tāṃ rāma rāmēti  
 rudatīm lakṣmaṇēti ca |  
 jagāmādāya cākāśaṃ  
 rāvaṇō rākṣasēsvaraḥ || 3.52.13 ||

taptābharāṇavarṇāṅgī  
 pītakausēyavāsini |  
 rarāja rājaputrī tu  
 vidyutsaudāmanī yathā || 3.52.14 ||

uddhūtēna ca vastrēṇa  
 tasyāḥ pītēna rāvaṇaḥ |  
 adhikaṃ paribabhrāja  
 girirdīpta ivāgninā || 3.52.15 ||

tasyāḥ paramakalyāṇyā -  
 stāmr̥ṇi surabhīṇi ca |  
 padmapatrāṇi vaidēhyā  
 abhyakīryanta rāvaṇam || 3.52.16 ||

tasyāḥ kauśēyamuddhūta -  
 mākāsē kanakaprabham |  
 babhau cādityarāgēṇa  
 tāmramabhramivātapē || 3.52.17 ||

tasyāstad vimalaṃ vaktra -  
 mākāsē rāvaṇāṅkagam |  
 na rarāja vinā rāmaṃ  
 vinālamiva paṅkajam || 3.52.18 ||

babhūva jaladaṃ nīlaṃ  
 bhittvā candra ivōditaḥ |  
 sulalāṭaṃ sukēśāntaṃ  
 padmagarbhābhamavraṇam || 3.52.19 ||

śuklaiḥ suvimalairdantaiḥ  
 prabhāvadbhiraṅkṛtam |  
 tasyāḥ sunayanaṃ vaktra -  
 mākāsē rāvaṇāṅkagam || 3.52.20 ||

ruditaṃ vyapamṛṣṭāśraṃ  
 candravatpriadarśanam |  
 sunāsaṃ cārutāmrōṣṭha -  
 mākāsē hāṭakaprabham || 3.52.21 ||

rākṣasēndrasamādhūtaṃ  
 tasyāstad vadaṃ śubham |  
 śuśubhē na vinā rāmaṃ  
 divā candra ivōditaḥ || 3.52.22 ||

sā hēmavarṇā nīlāṅgaṃ  
 maithilī rākṣasādhipam |  
 śuśubhē kāñcanī kāñcī  
 nīlaṃ gajamivāśritā || 3.52.23 ||

sā padmapītā hēmābhā  
 rāvaṇaṃ janakātmajā |  
 vidyud ghanamivāviśya  
 śuśubhē taptabhūṣaṇā || 3.52.24 ||

tasyā bhūṣaṇaghōṣeṇa  
 vaidēhyā rākṣasēśvaraḥ |  
 babhūva vimalō nīlaḥ  
 saghōṣa iva tōyadaḥ || 3.52.25 ||

uttamāṅgacyutā tasyāḥ  
 puṣpavṛṣṭiḥ samantataḥ |  
 sītāyā hriyamāṇāyāḥ  
 papāta dharaṇītalē || 3.52.26 ||

sā tu rāvaṇavēgēna  
 puṣpavṛṣṭiḥ samantataḥ |  
 samādhūtā daśagrīvaṃ  
 punarēvābhyavartata || 3.52.27 ||

abhyavartata puṣpāṇāṃ  
 dhārā vaiśravaṇānujam |  
 nakṣatramālā vimalā  
 mēruṃ nagamivōnnatam || 3.52.28 ||

caraṇānnūpuraṃ bhraṣṭaṃ  
 vaidēhyā ratnabhūṣitam |  
 vidyunmaṇḍalasaṅkāśaṃ  
 papāta dharaṇītalē || 3.52.29 ||

tarupravālaraktā sā  
 nīlāṅgaṃ rākṣasēśvaram |  
 praśōbhayata vaidēhī  
 gajaṃ kakṣyēva kāñcanī || 3.52.30 ||

tāṃ mahōlkāmivākāśē  
 dīpyamānāṃ svatējasā |  
 jahārākāśamāviśya  
 sītāṃ vaiśravaṇānujaḥ || 3.52.31 ||

tasyāstānyagnivarṇāni  
 bhūṣaṇāni mahītalē |  
 saghōṣāṇyavaśīryanta  
 kṣīṅāstārā ivāambarāt || 3.52.32 ||

tasyāḥ stanāntarād bhraṣṭō  
 hārastārādhipadyutiḥ |  
 vaidēhyā nipatan bhāti  
 gaṅgēva gaganacyutā || 3.52.33 ||

utpātavātābhiratā  
 nānādvijagaṇāyutāḥ |  
 mā bhairiti vidhūtāgrā  
 vyājahruriva pādapāḥ || 3.52.34 ||

nalinyō dhvastakamalā -  
 strastamīnajalēcarāḥ |  
 sakhīmiva gatōtsāhāṃ  
 śōcantīva sma maithilīm || 3.52.35 ||

samantādabhisampatya  
 siṃhavyāghramṛgadvijāḥ |  
 anvadhāvaṃstadā rōṣāt  
 sītācchāyānugāmināḥ || 3.52.36 ||

jalaprapātāsramukhāḥ  
 śṛṅgairucchritabāhubhiḥ |  
 sītāyāṃ hriyamāṇāyāṃ  
 vikrōśantīva parvatāḥ || 3.52.37 ||

hriyamāṇāṃ tu vaidēhīm  
 dṛṣṭvā dīnō divākaraḥ |  
 pravindhvastaprabhaḥ śrīmā -  
 nāsīt pāṇḍuramaṇḍalaḥ || 3.52.38 ||

nāsti dharmaḥ kutaḥ satyaṃ  
 nārjavaṃ nānṛśaṃsatā |  
 yatra rāmasya vaidēhīm  
 sītāṃ harati rāvaṇaḥ || 3.52.39 ||

iti bhūtāni sarvāṇi  
 gaṇaśaḥ paryadēvayan |  
 vitrastakā dīnamukhā  
 rurudurmṛgapōtakāḥ || 3.52.40 ||

udvīkṣyōdvīkṣya nayanai -  
 rbhayādiva vilakṣaṇaiḥ |  
 supravēpitagātrāśca  
 babhūvurvanadēvatāḥ || 3.52.41 ||

vikrōśantīm dṛḍhaṃ sītām  
 dṛṣṭvā duḥkhaṃ tathā gatām |  
 tām tu lakṣmaṇa rāmēti  
 krōśantīm madhurasvarām || 3.52.42 ||

avēkṣamāṇām bahuśō  
 vaidēhīm dharaṇītaḥ |  
 sa tāmākulakēśāntām  
 vipramṛṣṭaviśēśakām |  
 jahārātmavināśāya  
 daśagrīvō manasvinīm || 3.52.43 ||

tatastu sā cārudatī śucismitā  
 vinākṛtā bandhujanēna maithilī |  
 apaśyatī rāghavalakṣmaṇāvubhau  
 vivarṇavaktrā bhayabhārapīḍitā || 3.52.44 ||

|| ityārṣē śrīmadrāmāyaṇē vālmikīyē ādikāvye  
 aranyakāṇḍē dvipañcāśaḥ sargaḥ ||